

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam
|| śrīmannārāyaṇīyam ||*

(daśaka - 76)

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 76)

uddhavadūtyavarṇanam

gatvā sāndīpanimatha catu-
ṣṣaṣṭimātrairahobhiḥ
sarvajñastvaṃ saha musalinā
sarvavidyā gṛhītvā |
putraṃ naṣṭaṃ yamanilayanā-
dāhṛtaṃ dakṣiṇārthaṃ
datvā tasmai nijapuramagā
nādayan pāñcajanyaṃ || 1 ||

smṛtvā smṛtvā paśupasudṛśaḥ
premabhārapraṇunnāḥ
kāruṇyena tvamapi vivaśaḥ
prāhiṇoruddhavaṃ tam |
kiñcāmuṣmai paramasuhṛde
bhaktavaryāya tāsāṃ
bhaktyudrekaṃ sakalabhuvane
durlabhaṃ darśayiṣyan || 2 ||

tvanmāhātmyaprathimapiśunaṃ
gokulaṃ prāpya sāyaṃ
tvadvārtābhirbahu sa ramayā-
māsa nandaṃ yaśodām |
prātardṛṣṭvā maṇimayarathaṃ

śaṅkitāḥ paṅkajākṣyaḥ
 śrutvā prāptaṃ bhavadanucaraṃ
 tyaktakāryāḥ samīyuh ॥ 3 ॥

dr̥ṣṭvā cainaṃ tvadupamalasa-
 dveṣabhūṣābhirāmaṃ
 smṛtvā smṛtvā tava vilasitā-
 nyuccakaistāni tāni |
 ruddhālāpāḥ kathamapi punar-
 gadgadāṃ vācamūcuḥ
 saujanyaḍīn nijaparabhidā-
 mapyalaṃ vismarantya ॥ 4 ॥

śrīman kiṃ tvam pitrjanakṛte
 preṣito nirdayena
 kvāsau kānto nagarasudṛśāṃ
 hā hare nātha pāyāḥ |
 āśleṣāṇāmamṛtavapuṣo
 hanta te cumbanānā-
 munmādānāṃ kuhakavacasāṃ
 vismaret kānta kā vā ॥ 5 ॥

rāsakrīḍālulitalalitaṃ
 viślathatkeśapāśaṃ
 mandodbhinnaśramajalakaṇaṃ
 lobhanīyaṃ tvadaṅgam |
 kāruṇyābdhe sakṛdapi
 samāliṅgituṃ darśayeti
 premonmādād bhuvanamadana
 tvatpriyāstvāṃ vilepuḥ ॥ 6 ॥

evaṃprāyairvivaśavacanai-
 rākulā gopikāstā-
 stvatsandeśaiḥ prakṛtīmanayat
 so'tha vijñānagarbhaiḥ |
 bhūyastābhiruditamatibhi-
 stvanmayībhirvadhūbhi-
 stattadvārtāsarasamanayat
 kānicidvāsarāṇi || 7 ||

tvatprodgānaiḥ sahitamaniśaṃ
 sarvato gehakṛtyaṃ
 tvadvārtaiva prasarati mithaḥ
 saiva cotsvāpalāpāḥ |
 ceṣṭāḥ prāyastvadanukṛtaya-
 stvanmayaṃ sarvamevaṃ
 dr̥ṣṭvā tatra vyamuhadadhikaṃ
 vismayāduddhavo'yam || 8 ||

rādhāyā me priyatamamidaṃ
 matpriyaivaṃ bravīti
 tvam kiṃ maunaṃ kalayasi sakhe
 māninī matpriyeva |
 ityādyeva pravadati sakhi
 tvatpriyo nirjane mā-
 mitthaṃvādairaramayadayaṃ
 tvatpriyāmutpalākṣīm || 9 ||

eṣyāmi drāganupagamaṃ
 kevalaṃ kāryabhārā-
 dviśleṣe'pi smaraṇadr̥dhatā-
 sambhavānmāstu khedaḥ |

brahmānande milati nacirāt
saṅgamo vā viyoga-
stulyo vaḥ syāditi tava girā
so'karonnirvyathāstā || 10 ||

evam bhaktiḥ sakalabhuvane
nekṣitā na śrutā vā
kiṃ śāstraughaiḥ kimiha tapasā
gopikābhyo namo'stu |
ityānandākulamupagataṃ
gokulāduddhavaṃ taṃ
dṛṣṭvā hr̥ṣṭo gurupurapate
pāhi māmāmayaughāt || 11 ||
